



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

1092 - -

ກະຊວງສຶກສາທິການ ແລະ ກິລາ

ເລກທີ /ສສກ

ນະຄອນຫຼວງວຽງຈັນ, ວັນທີ 29 ກໍລະກົດ 2019

ແຈ້ງການ

ເຖິງ : ທ່ານ ຫົວໜ້າຫ້ອງການ, ກົມ ແລະ ອົງການທຽບເທົ່າກົມ
ທ່ານ ຫົວໜ້າພະແນກສຶກສາທິການ ແລະ ກິລາແຂວງ ແລະ ນະຄອນຫຼວງ
ທ່ານ ອະທິການບໍດີມະຫາວິທະຍາໄລ
ທ່ານ ຜູ້ອໍານວຍການສະຖາບັນການສຶກສາຕ່າງໆ
ເລື່ອງ : ການຈັດຕັ້ງປະຕິບັດແຜນແບ່ງປັນສັບຊ້ອນນັກຮຽນ-ພະນັກງານ ເຂົ້າຮຽນຕໍ່ ພາຍໃນ
ປະເທດ ສໍາລັບສົກຮຽນ 2019-2020.

- ອີງຕາມ: ກົດໝາຍວ່າດ້ວຍການສຶກສາແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ (ສະບັບປັບປຸງ) ເລກທີ 62 / ສພຊ, ລົງວັນທີ 16 ກໍລະກົດ 2015;
- ອີງຕາມ: ດໍາລັດວ່າດ້ວຍການຈັດຕັ້ງ ແລະ ການເຄື່ອນໄຫວຂອງກະຊວງສຶກສາທິການ ແລະ ກິລາ, ສະບັບ ເລກທີ 67/ນຍ, ລົງວັນທີ 3 ກຸມພາ 2017;
- ອີງຕາມ: ຍຸດທະສາດ ການພັດທະນາຊັບພະຍາກອນມະນຸດແຫ່ງຊາດ ຮອດປີ 2025, ເມສາ 2016.

ກະຊວງສຶກສາທິການ ແລະ ກິລາ ຂໍຖືເປັນກຽດແຈ້ງການມາຍັງທ່ານ ກ່ຽວກັບການຈັດຕັ້ງປະຕິບັດແຜນ ແບ່ງປັນສັບຊ້ອນນັກຮຽນຈົບ ມ. 4, ມ. 7 ແລະ ຜູ້ຈົບການສຶກສາລະດັບທຽບເທົ່າ ເພື່ອເຂົ້າສຶກສາຕໍ່ວິຊາສະເພາະ/ ວິຊາຊີບລະດັບຕ່າງໆ ຢູ່ພາຍໃນປະເທດ ສໍາລັບສົກຮຽນ 2019-2020 ໃຫ້ປະຕິບັດເປັນເອກະພາບກັນໃນຂອບເຂດ ທົ່ວປະເທດດັ່ງນີ້:

I. ນະໂຍບາຍລວມ

1. ກະຊວງສຶກສາທິການ ແລະ ກິລາ ສືບຕໍ່ຊຸກຍູ້ສົ່ງເສີມ ໃຫ້ຜູ້ທີ່ຮຽນຈົບການສຶກສາຊັ້ນມັດທະຍົມຕອນຕົ້ນ ແລະ ຕອນປາຍ ແລະ ທຽບເທົ່າ ໄດ້ມີໂອກາດສຶກສາຕໍ່ໃນວິຊາຊີບ ແລະ ວິຊາສະເພາະ ລະດັບຕ່າງໆ ຕາມ ຄວາມສາມາດ ແລະ ເງື່ອນໄຂຕົວຈິງ;
2. ກະຊວງສຶກສາທິການ ແລະ ກິລາ ສົ່ງເສີມຜູ້ຮຽນດີ-ຮຽນເກັ່ງ, ນັກຮຽນທີ່ມີພອນສະຫວັນ, ມີຄວາມສາ ມາດພິເສດ, ຜູ້ດ້ອຍໂອກາດ, ຊົນເຜົ່າ, ພິການ ແລະ ເພດຍິງ ໂດຍບໍ່ຈໍາແນກ ໄດ້ມີໂອກາດເຂົ້າເຖິງການສຶກ ສາວິຊາຊີບ ແລະ ການສຶກສາຊັ້ນສູງ ດ້ວຍການອຸດໜູນເບ້ຍລ້ຽງ ແລະ ສົ່ງອໍານວຍຄວາມສະດວກ ທີ່ ຈໍາເປັນອື່ນໆ ຕາມຄວາມສາມາດຕົວຈິງຂອງລັດຖະບານ.

II. ຫຼັກການລວມ

ເພື່ອປະຕິບັດຄໍາສັ່ງເລກທີ 09/ນຍ ວ່າດ້ວຍການປະຕິບັດລາຍຈ່າຍງົບປະມານຂອງລັດ, ສໍາລັບສິກຮຽນ 2019-2020 ນີ້, ກະຊວງສຶກສາທິການ ແລະ ກິລາ ກຳນົດການແບ່ງປັນໂຕເລກນັກຮຽນ-ນັກສຶກສາ ທີ່ໄດ້ຮັບເບ້ຍລ້ຽງຂອງລັດຖະບານ, ການແບ່ງປັນໂຕເລກໃຫ້ພະນັກງານບັນດາກະຊວງ, ອົງການທຽບເທົ່າມາຮຽນຕໍ່ເນື່ອງວິຊາສະເພາະລະດັບຕ່າງໆ ໃນສະຖານການສຶກສາຂອງລັດ ດັ່ງນີ້:

1. ນະໂຍບາຍຫຼັກສໍາລັບການເຂົ້າຮຽນມະຫາວິທະຍາໄລ
 - 1.1 ແບ່ງປັນໂຕເລກນັກຮຽນ-ນັກສຶກສາ ທີ່ໄດ້ຮັບເບ້ຍລ້ຽງຂອງລັດຖະບານໃນ 20% ຂອງແຜນຮັບທັງໝົດ. ໃນນີ້ 10% ແມ່ນມອບໃຫ້ມະຫາວິທະຍາໄລ ຄັດເລືອກຕາມຜົນການສອບເສັງເຂົ້າມະຫາວິທະຍາໄລ ແລະ 10% ມອບໃຫ້ພະແນກສຶກສາທິການ ແລະ ກິລາແຂວງ/ນະຄອນຫຼວງ ຄັດເລືອກແບ່ງປັນໃຫ້ນັກຮຽນຕາມຜົນການຮຽນດີເດັ່ນ, ຜູ້ທີ່ມີຜົນງານດີເດັ່ນ, ຜູ້ທຸກຍາກ, ນັກຮຽນເກັ່ງຊົນເຜົ່າ, ແລະ ພິການ;
 - 1.2 ສໍາລັບຄະນະເສດຖະສາດ - ບໍລິຫານທຸລະກິດ ແລະ ວິຊາພາສາອັງກິດໃນຄະນະອັກສອນສາດ ແມ່ນໃຫ້ເປັນໂຕເລກຈ່າຍຄ່າຮຽນດ້ວຍຕົວເອງ. ຍົກເວັ້ນນັກຮຽນທີ່ກຳນົດໄວ້ໃນ ຂໍ້ III ຂອງ ຂໍ້ນ້ອຍທີ 5 ທີ່ສາມາດເລືອກຮຽນໄດ້ ທຸກວິຊາຢູ່ບັນດາມະຫາວິທະຍາໄລພາຍໃນປະເທດ;
 - 1.3 ການແບ່ງປັນໂຕເລກໃຫ້ພະນັກງານບັນດາກະຊວງຕ່າງໆມາຮຽນຕໍ່ເນື່ອງໃນແຕ່ລະວິຊາ ບໍ່ໃຫ້ກາຍ 30% ຂອງແຜນຮັບສາຍຕໍ່ເນື່ອງທັງໝົດ ແລະ ພະນັກງານຈະບໍ່ໄດ້ຮັບເບ້ຍລ້ຽງ.
2. ນະໂຍບາຍຫຼັກສໍາລັບການເຂົ້າຮຽນໃນສະຖາບັນສ້າງຄູ
 - ແບ່ງປັນໂຕເລກນັກຮຽນ-ນັກສຶກສາ ທີ່ໄດ້ຮັບເບ້ຍລ້ຽງຂອງລັດຖະບານໃນ 20% ຂອງແຜນຮັບທັງໝົດ. ໃນນີ້, 10% ແມ່ນມອບໃຫ້ສະຖາບັນສ້າງຄູ ຄັດເລືອກຕາມຜົນການສອບເສັງ ແລະ 10% ມອບໃຫ້ພະແນກສຶກສາທິການ ແລະ ກິລາແຂວງ/ນະຄອນຫຼວງ ຄັດເລືອກແບ່ງປັນໃຫ້ນັກຮຽນຕາມຜົນການຮຽນດີເດັ່ນ, ຜູ້ທີ່ມີຜົນງານດີເດັ່ນ, ຜູ້ທຸກຍາກ, ນັກຮຽນເກັ່ງຊົນເຜົ່າ ແລະ ພິການ.
3. ນະໂຍບາຍຫຼັກສໍາລັບການເຂົ້າຮຽນໃນສະຖາບັນອາຊີວະສຶກສາ
 - 3.1 ສໍາລັບສະຖາບັນ ອາຊີວະສຶກສາ ກຳນົດແບ່ງປັນໂຕເລກນັກຮຽນ-ນັກສຶກສາ ທີ່ໄດ້ຮັບເບ້ຍລ້ຽງຂອງລັດຖະບານ ໃນວິຊາທີ່ນອນຢູ່ໃນວິຊາສໍາພາດເຂົ້າຮຽນ ສະເລ່ຍ 40% ຂອງແຜນຮັບນັກຮຽນທັງໝົດ; ການຈັດຕັ້ງປະຕິບັດການຄັດເລືອກນັກຮຽນຈົບມັດທະຍົມຕອນຕົ້ນເຂົ້າຮຽນໃນສາຍອາຊີວະສຶກສາ ແມ່ນໃຫ້ປະຕິບັດຕາມແຈ້ງການຂອງກະຊວງສຶກສາທິການ ແລະ ກິລາ ສະບັບເລກທີ 723/ສສກ, ລົງວັນທີ 6 ມິຖຸນາ 2019;
 - 3.2 ນັກຮຽນທີ່ໄດ້ຮັບນະໂຍບາຍໃນສາຂາວິຊາສອບເສັງ ຂອງສະຖາບັນອາຊີວະສຶກສາ ຈະບໍ່ໄດ້ຮັບເບ້ຍລ້ຽງຂອງລັດຖະບານ;
 - 3.3 ໂຕເລກນັກສຶກສາຮຽນຕໍ່ ລະດັບຊັ້ນສູງຕໍ່ເນື່ອງ ໃນສະຖາບັນອາຊີວະສຶກສາ ແມ່ນໄດ້ຈ່າຍຄ່າຮຽນດ້ວຍຕົນເອງ, ຍົກເວັ້ນ ພະນັກງານຈາກບັນດາກະຊວງຕ່າງໆມາຮຽນຕໍ່ເນື່ອງ ຕາມການແບ່ງປັນບໍ່ໄດ້ຈ່າຍຄ່າຮຽນ;
4. ໃຫ້ສະຖາບັນການສຶກສາ ຮັບໂຕເລກນັກສຶກສາຮຽນຕໍ່ເນື່ອງລະດັບປະລິນຍາຕີ ບໍ່ໃຫ້ເກີນ 30% ຂອງແຜນຮັບທັງໝົດ ແລະ ຈັດຕັ້ງການຮຽນ-ການສອນໃຫ້ຈັດເຕັມເວລາ ໝາຍຄວາມວ່າບໍ່ອານຸຍາດໃຫ້ຈັດການຮຽນ-ການສອນໃສ່ວັນເສົາ ແລະ ວັນອາທິດ ຕາມແຈ້ງການຈັດຕັ້ງປະຕິບັດແຜນແບ່ງປັນສັບຊ້ອນນັກຮຽນ-ພະນັກງານເຂົ້າຮຽນ ສະບັບເລກທີ 864/ສສກ, ລົງວັນທີ 17 ກໍລະກົດ 2018;
5. ບໍ່ອານຸຍາດໃຫ້ສະຖາບັນສ້າງຄູ ເປີດການຮຽນ-ການສອນຫຼັກສູດປະລິນຍາຕີຕໍ່ເນື່ອງໃນຍາມພັກແລ້ງ, ການຮຽນພັກແລ້ງຂອງຄູ ໃຫ້ເນັ້ນໃສ່ ຫຼັກສູດບໍາລຸງເພື່ອປັບປຸງເຕັກນິກການຮຽນ-ການສອນຂອງຄູ, ການ

ບໍລິຫານໂຮງຮຽນ ແລະ ພາວະຄວາມເປັນຜູ້ນໍາ ເປັນຕົ້ນ ໂດຍການປະສານສົມທົບກັນໃນການຈັດການບໍາລຸງໃຫ້ຄູ ລະຫວ່າງ ພະແນກສຶກສາທິການ ແລະ ກິລາແຂວງ/ນະຄອນຫຼວງ, ກົມວິຊາການກ່ຽວຂ້ອງ ແລະ ສະຖາບັນການສຶກສາ ຕາມຄວາມອາດສາມາດຕົວຈິງທາງດ້ານງົບປະມານ;

6. ບໍ່ອະນຸຍາດໃຫ້ມະຫາວິທະຍາໄລຈັດການຮຽນ-ການສອນສໍາລັບປະລິນຍາຕີຕໍ່ເນື່ອງໃສ່ພາກຄໍາ ແລະ ວັນເສົາ-ວັນອາທິດເດັດຂາດ;
7. ບໍ່ອະນຸຍາດໃຫ້ມີການປ່ຽນແທນນັກຮຽນໃນແຜນ ທີ່ແຂວງ ຫຼື ສະຖາບັນການສຶກສາຮັບຜິດຊອບແບ່ງປັນໂຕເລກໃຫ້ ທີ່ໄດ້ຮັບທຶນເບ້ຍລ້ຽງຂອງລັດຖະບານ. ຖ້ານັກຮຽນທີ່ໄດ້ຮັບທຶນເບ້ຍລ້ຽງຈາກຕົວເລກແບ່ງປັນບໍ່ມາລົງທະບຽນຕາມກຳນົດເວລາ ຫຼື ໄດ້ລົງທະບຽນແລ້ວແຕ່ບໍ່ມາຮຽນ ແມ່ນບໍ່ສາມາດປ່ຽນແທນໄດ້. ກໍລະນີດັ່ງກ່າວນີ້ ໃຫ້ຖືວ່ານັກຮຽນຜູ້ນັ້ນສະຫຼະສິດ ແລະ ສະຖາບັນການສຶກສາ ສາມາດຈັດສັນນັກຮຽນທີ່ຜ່ານການສອບເສັງເຂົ້າຕາມເກນຄະແນນ ໄດ້ຮັບທຶນເບ້ຍລ້ຽງແທນ;
8. ນອກຈາກໂຕເລກການແບ່ງປັນໃຫ້ນັກຮຽນ-ນັກສຶກສາ ທີ່ໄດ້ຮັບເບ້ຍລ້ຽງຂອງລັດຖະບານ ແລະ ແບ່ງ ປັນໃຫ້ພະນັກງານຮຽນຕໍ່ເນື່ອງແລ້ວ ແມ່ນກຳນົດເປັນໂຕເລກຈ່າຍຄ່າຮຽນດ້ວຍຕົນເອງທັງໝົດ.

III. ເງື່ອນໄຂຜູ້ຮັບທຶນຕາມແຜນແບ່ງປັນ

1. ເກນຄະແນນ ສໍາລັບການຄັດເລືອກນັກຮຽນຂອງແຂວງ/ນະຄອນຫຼວງ ເຂົ້າຮຽນມະຫາວິທະຍາໄລມີດັ່ງນີ້:
 - 1.1. ຕ້ອງແມ່ນຜູ້ທີ່ມີຜົນການຮຽນດີ; ຄະແນນສອບເສັງຈົບຊັ້ນມັດທະຍົມສຶກສາຕອນປາຍ ສະເລ່ຍ ບໍ່ໃຫ້ຫຼຸດ 7, ຄະແນນ ຂອງແຕ່ລະວິຊາ ບໍ່ໃຫ້ຫຼຸດ 6; ສໍາລັບການເຂົ້າຮຽນໃນລະດັບຕໍ່າກ່ວາ ປະລິນຍາຕີ, ຄະແນນສອບເສັງຈົບຊັ້ນມັດທະຍົມສຶກສາຕອນປາຍ ສະເລ່ຍບໍ່ໃຫ້ຫຼຸດ 6, ຄະແນນຂອງແຕ່ລະວິຊາບໍ່ໃຫ້ຫຼຸດ 5 ແລະ ຕ້ອງສອດຄ່ອງກັບມາດຕະຖານການສອບເສັງເຂົ້າສາຍ A, B, C ທີ່ມະຫາວິທະຍາໄລກຳນົດໄວ້;
 - 1.2. ການຄັດເລືອກເອົານັກຮຽນຜູ້ດ້ອຍໂອກາດ ມາຈາກຄອບຄົວທຸກຍາກ, ເຂດຫ່າງໄກສອກຫຼີກ (ເພດຍິງ, ຊົນເຜົ່າ, ຄົນພິການ) ຕ້ອງເປັນນັກຮຽນທີ່ມີຜົນການຮຽນດີ, ຄະແນນສອບເສັງຈົບຊັ້ນມັດທະຍົມສຶກສາຕອນປາຍ ສະເລ່ຍບໍ່ໃຫ້ຫຼຸດ 6, ຄະແນນຂອງແຕ່ລະວິຊາບໍ່ໃຫ້ຫຼຸດ 5;
 - 1.3. ຜູ້ທີ່ໄດ້ຮັບທຶນ ແມ່ນຕ້ອງໄປຮຽນຕາມສາຍວິຊາທີ່ມີຄວາມຕ້ອງການຕົວຈິງ ໃນການພັດທະນາເສດຖະກິດ-ສັງຄົມ ຂອງແຂວງ ແລະ ເມືອງນັ້ນ.
2. ເກນຄະແນນ ສໍາລັບການຄັດເລືອກນັກຮຽນຂອງມະຫາວິທະຍາໄລ ມີດັ່ງນີ້:
 - 2.1 ການຄັດເລືອກເອົານັກຮຽນທີ່ຈະໄດ້ຮັບເບ້ຍລ້ຽງຂອງລັດຖະບານ ເຂົ້າຮຽນໃນມະຫາວິທະຍາໄລ ຕ້ອງແມ່ນຜູ້ທີ່ມີຜົນການສອບເສັງໄດ້ຄະແນນດີທີ່ສຸດຂອງແຕ່ລະແຂວງ;
 - 2.2 ກໍລະນີທຶນແບ່ງປັນມີໜ້ອຍ, ແຕ່ຈຳນວນນັກຮຽນສອບເສັງໄດ້ຫຼາຍແຂວງ ໃຫ້ມະຫາວິທະຍາໄລຈັດລຽງບຸລິມະສິດຄະແນນສູງຫາຕໍ່າ ແລ້ວຄັດເລືອກເອົາຜູ້ທີ່ມີຄະແນນສູງກວ່າໝູ່ທີ່ຈະໄດ້ຮັບເບ້ຍລ້ຽງ.
3. ເກນຄະແນນ ສໍາລັບການຄັດເລືອກນັກຮຽນຂອງແຂວງ/ນະຄອນຫຼວງ ເຂົ້າຮຽນໃນວິທະຍາໄລຄູ ມີດັ່ງນີ້:
 - 3.1. ຕ້ອງແມ່ນຜູ້ທີ່ມີຜົນການຮຽນດີເດັ່ນ ແລະ ຕ້ອງສອດຄ່ອງກັບມາດຕະຖານການສອບເສັງເຂົ້າຮຽນທີ່ສະຖາບັນສ້າງຄູກຳນົດໄວ້;
 - 3.2. ນັກຮຽນຜູ້ດ້ອຍໂອກາດ, ເພດຍິງ, ຊົນເຜົ່າ ແລະ ຄົນພິການ ມາຈາກຄອບຄົວທຸກຍາກ, ເຂດຫ່າງໄກສອກຫຼີກ ແລະ ຈຸດສຸມພັດທະນາ ໃຫ້ຄັດເລືອກຕາມເງື່ອນໄຂ ທີ່ກຳນົດໄວ້ ໃນ 1.2;
 - 3.3. ກໍລະນີຄະແນນນັກສອບເສັງຜູ້ສຸດທ້າຍເທົ່າກັນແມ່ນໃຫ້ເອົາວິຊາຫຼັກຂອງສາຂາວິຊາທີ່ຮຽນມາຕັດສິນ ຫຼື ຈັດບຸລິມະສິດສໍາລັບນັກຮຽນຍິງ, ຊົນເຜົ່າ ແລະ ເຂດຫ່າງໄກສອກຫຼີກ.
4. ການຄັດເລືອກນັກຮຽນຂອງວິທະຍາໄລຄູ ມີດັ່ງນີ້:

4.1 ການຄັດເລືອກເອົານັກຮຽນທີ່ຈະໄດ້ຮັບເບ້ຍລ້ຽງຈາກລັດຖະບານ ເຂົ້າຮຽນສະຖາບັນສ້າງຄູ ຕ້ອງແມ່ນນັກຮຽນຜູ້ທີ່ມີຜົນການສອບເສັງໄດ້ຄະແນນດີທີ່ສຸດຂອງແຕ່ລະແຂວງ;

4.2 ກໍລະນີທຶນແບ່ງປັນມີໜ້ອຍໃຫ້ວິທະຍາໄລຄູ ປະຕິບັດຕາມຂໍ້ 2.2.

5. ຜູ້ທີ່ຈະໄດ້ຮັບນະໂຍບາຍເປັນບຸລິມະສິດພິເສດ ມີດັ່ງນີ້:

ນັກຮຽນເກັ່ງລະດັບຊາດ (ທີ 1 ຫາທີ 3), ນັກຮຽນໄດ້ປະກາສະນິຍະບັດແດງ ແລະ ນັກຮຽນເກັ່ງ ທີ 1 ຂອງແຂວງ/ນະຄອນຫຼວງ (ຜົນສອບເສັງຈົບ ມ.7) ສາມາດເລືອກຮຽນໄດ້ທຸກວິຊາ ຢູ່ທຸກມະຫາວິທະຍາໄລພາຍໃນປະເທດ, ຍົກເວັ້ນ (ມະຫາວິທະຍາໄລວິທະຍາສາດສຸຂະພາບບໍ່ສາມາດຮັບນັກຮຽນເກັ່ງວິຊາພາສາລາວ-ວັນນະຄະດີ ເນື່ອງຈາກເປັນສາຍວິຊາວິທະຍາສາດສັງຄົມ)

IV. ວິທີການຄັດເລືອກ ແລະ ນຳສົ່ງ

1. ການຄົ້ນຄວ້າເພື່ອຄັດເລືອກ ແລະ ສັບຊ້ອນຜູ້ຮຽນ ຕາມໂຕເລກແບ່ງປັນ ແມ່ນໃຫ້ດຳເນີນການ ພາຍຫຼັງສະຖາບັນການສຶກສາຊັ້ນສູງແຫ່ງຕ່າງໆ ປະກາດຜົນການສອບເສັງ;
2. ມອບໃຫ້ ພະແນກສຶກສາທິການ ແລະ ກິລາ ແຂວງ/ນະຄອນຫຼວງ ຄັດເລືອກເອົານັກຮຽນຕາມແຜນແບ່ງປັນ ໂດຍຖືເອົາສາຂາວິຊາທີ່ເປັນຄວາມຕ້ອງການ ຂອງແຂວງ/ເມືອງ ເປັນຫຼັກ ແລະ ໃຫ້ປະຕິບັດຕາມເງື່ອນໄຂຂອງມະຫາວິທະຍາໄລ ແລະ ລະບຽບການ ທີ່ກ່ຽວຂ້ອງ ເຊິ່ງລາຍລະອຽດໃຫ້ປະຕິບັດຕາມແຈ້ງການຂອງກົມວິຊາການຄື: ກົມການສຶກສາຊັ້ນສູງ, ກົມສ້າງຄູ, ກົມອາຊີວະສຶກສາ ແລະ ກົມພະລະສິນລະປະສຶກສາ;
3. ມອບໃຫ້ມະຫາວິທະຍາໄລ, ສະຖາບັນສ້າງຄູ ຄົ້ນຄວ້າຄັດເລືອກນັກຮຽນ-ນັກສຶກສາ ທີ່ຈະໄດ້ຮັບເບ້ຍລ້ຽງຂອງລັດຖະບານ ຕາມໂຕເລກທີ່ກະຊວງສຶກສາທິການ ແລະ ກິລາ ແບ່ງປັນໃຫ້, ການຄັດເລືອກຕ້ອງໃຫ້ຮັບປະກັນຄວາມສະເໝີພາບ, ຄວາມໂປ່ງໃສດ້ວຍການແບ່ງປັນໃຫ້ນັກຮຽນຈາກທຸກແຂວງ ໂດຍອີງຕາມຜົນການສອບເສັງໄດ້ຄະແນນດີທີ່ສຸດຂອງແຕ່ລະແຂວງຕາມເຂດບໍລິການ, ພາຍຫຼັງຄັດເລືອກແລ້ວໃຫ້ແຈ້ງບັນຊີລາຍຊື່ໃຫ້ພະແນກສຶກສາທິການ ແລະ ກິລາແຂວງ/ນະຄອນຫຼວງ;
4. ມອບໃຫ້ສະຖານອາຊີວະສຶກສາ ສົມທົບກັບພະແນກສຶກສາທິການ ແລະ ກິລາ ແຂວງ/ນະຄອນຫຼວງ ເປັນເຈົ້າການໃນການຄັດເລືອກ, ແບ່ງປັນ, ສັບຊ້ອນນັກຮຽນເຂົ້າຮຽນໃນຫຼັກສູດວິຊາຊີບ ລະດັບຕ່າງໆ.
5. ສຳລັບພະນັກງານ ທີ່ຈະເຂົ້າຮຽນໃນລະດັບຕໍ່ເນື່ອງ ໃຫ້ປະຕິບັດຕາມເງື່ອນໄຂຂອງສະຖາບັນການສຶກສາ ແລະ ອົງການຈັດຕັ້ງທີ່ກ່ຽວຂ້ອງ;
6. ສຳລັບການເຂົ້າຮຽນຕາມສະຖາບັນການສຶກສາຕ່າງໆ ທີ່ຂຶ້ນກັບຂະແໜງການອື່ນ ແມ່ນມອບໃຫ້ສະຖາບັນການສຶກສາ ສົມທົບກັບກົມກ່ຽວຂ້ອງ ກຳນົດວິທີການ ແລະ ໄລຍະເວລາໃນການສອບເສັງ ພ້ອມທັງແຈ້ງໃຫ້ທົ່ວສັງຄົມຮັບຮູ້ຢ່າງກວ້າງຂວາງ ແລ້ວລາຍງານຜົນການຈັດຕັ້ງປະຕິບັດໃຫ້ກະຊວງສຶກສາທິການ ແລະ ກິລາ ຊາບ.
7. ວິທີການນຳສົ່ງ ໃຫ້ປະຕິບັດດັ່ງນີ້:
 - 7.1. ໃຫ້ພະແນກສຶກສາທິການ ແລະ ກິລາແຂວງ/ນະຄອນຫຼວງ, ສະຖາບັນການສຶກສາ ແຕ່ງຕັ້ງຄະນະຮັບຜິດຊອບປະສານງານກ່ຽວກັບວຽກງານການແບ່ງປັນສັບຊ້ອນ ຂອງແຕ່ລະພາກສ່ວນ ແລ້ວແຈ້ງຜູ້ປະສານງານຫຼັກຂອງຕົນໃຫ້ກັນຊາບ ເພື່ອອຳນວຍຄວາມສະດວກ ແລະ ໃຫ້ມີຄວາມຄ່ອງຕົວທາງດ້ານການປະສານງານ, ແກ້ໄຂບັນຫາໃຫ້ທັນສະພາບການ, ຕິດຕາມ ແລະ ລາຍງານການຈັດຕັ້ງປະຕິບັດ ພ້ອມທັງຊຸກຍູ້, ສົ່ງເສີມ ໃຫ້ນັກຮຽນ-ພະນັກງານ ຮຽນຕໍ່ຕາມແຜນທີ່ກຳນົດໄວ້;
 - 7.2. ໃຫ້ພະແນກສຶກສາທິການ ແລະ ກິລາແຂວງ/ນະຄອນຫຼວງ ເຮັດບັນຊີລາຍຊື່ລະອຽດຂອງນັກຮຽນທີ່ໄດ້ຮັບເບ້ຍລ້ຽງຕາມແຜນແບ່ງປັນ, ພ້ອມທັງອອກໃບນຳສົ່ງ ແລະ ໃຫ້ພວກກ່ຽວໄປສະເໜີໂຕກັບສະຖາບັນການສຶກສາທີ່ພວກກ່ຽວໄດ້ຮັບທຶນ ໂດຍກົງ;

- 7.3. ສໍາລັບການນໍາສິ່ງພະນັກງານໄປຮຽນຕໍ່ ແມ່ນໃຫ້ປະຕິບັດຕາມລະບຽບຫຼັກການຂອງກະຊວງພາຍໃນ, ສະຖາບັນການສຶກສາທີ່ໄດ້ຮັບທຶນ ແລະ ພາກສ່ວນທີ່ກ່ຽວຂ້ອງ;
- 7.4. ຄ່າເດີນທາງ ແລະ ນະໂຍບາຍຕ່າງໆ ໃນການນໍາສິ່ງນັກຮຽນ-ພະນັກງານ ໃນໄລຍະການເດີນທາງ ແມ່ນໃຫ້ແຂວງຮັບຜິດຊອບທັງໝົດ. ສ່ວນການຄິດໄລ່ເບ້ຍລ້ຽງ ແລະ ນະໂຍບາຍອື່ນໆ ແມ່ນໃຫ້ປະຕິບັດຕາມລະບຽບຫຼັກການຂອງການເງິນ;
- 7.5. ໃຫ້ພະແນກສຶກສາທິການ ແລະ ກິລາແຂວງ/ນະຄອນຫຼວງ ສົມທົບກັບສະຖາບັນການສຶກສາ ທາງດ້ານວັນ, ເວລາ ແລະ ວິທີການໃນການຈັດສິ່ງນັກຮຽນຕົວຈິງ.

V. ການສະຫຼຸບລາຍງານ

1. ໃຫ້ກົມວິຊາການກ່ຽວຂ້ອງ ຂອງກະຊວງສຶກສາທິການ ແລະ ກິລາ ແລະ ບັນດາກະຊວງ, ອົງການທຽບເທົ່າກະຊວງ, ພະແນກສຶກສາທິການ ແລະ ກິລາແຂວງ/ນະຄອນຫຼວງ ລາຍງານການຈັດຕັ້ງປະຕິບັດແຜນແບ່ງປັນສັບຊ້ອນນັກຮຽນ-ພະນັກງານຮຽນຕໍ່ ປະຈໍາສົກປີ 2019-2020 ໃຫ້ກົມແຜນການ, ກະຊວງສຶກສາທິການ ແລະ ກິລາ ພາຍຫຼັງສໍາເລັດການສັບຊ້ອນແລ້ວ ພາຍໃນເດືອນ ພະຈິກ 2018;
2. ໃຫ້ກົມແຜນການ, ກະຊວງສຶກສາທິການ ແລະ ກິລາ ລາຍງານສະພາບການຈັດຕັ້ງປະຕິບັດແຜນແບ່ງ ປັນສັບຊ້ອນນັກຮຽນ-ພະນັກງານຮຽນຕໍ່ ປະຈໍາສົກປີ 2019-2020 ໃຫ້ຄະນະນໍາກະຊວງສຶກສາທິການ ແລະ ກິລາ ຊາບບໍ່ໃຫ້ກາຍ ເດືອນທັນວາ 2019;
3. ສໍາລັບຂັ້ນແຂວງ/ນະຄອນຫຼວງມອບໃຫ້ຂະແໜງການທີ່ກ່ຽວຂ້ອງຮັບຜິດຊອບສັງລວມ-ລາຍງານຜົນການສັບຊ້ອນນັກຮຽນ-ພະນັກງານເຂົ້າຮຽນພາຍໃນປະເທດ ສົ່ງເຖິງກົມແຜນການ, ກະຊວງສຶກສາທິການ ແລະ ກິລາ ພາຍໃນວັນທີ 29 ພະຈິກ 2019.

ພາຍຫຼັງທີ່ໄດ້ຮັບແຜນແບ່ງປັນແລ້ວ ໃຫ້ຄະນະກຳມະການສອບເສັງລະດັບຊາດ, ລະດັບສະຖາບັນ, ຄະນະກຳມະການຄັດເລືອກສັບຊ້ອນນັກຮຽນ-ພະນັກງານ ຂັ້ນແຂວງ-ຂັ້ນເມືອງ ແລະ ທຸກພາກສ່ວນທີ່ກ່ຽວຂ້ອງ ຈົ່ງຈັດຕັ້ງປະຕິບັດຕາມແຈ້ງການສະບັບນີ້ຢ່າງເຂັ້ມງວດ.

ລັດຖະມົນຕີ



ນ.ແສງເດືອນ ຫຼ້າຈັນທະບູນ

ບ່ອນສົ່ງ:

- ທຸກພາກສ່ວນທີ່ກ່ຽວຂ້ອງ ບ່ອນລະ 1 ສະບັບ
- ເກັບມ້ຽນ 3 ສະບັບ

